


తప్పిపోయిన గుండె



అది... విజయవాడ రైల్వేస్టేషన్!

'కేఫిటేరియా' ప్రక్కన నిలబడి కాఫీ త్రాగుతున్నాడు శీను. ఇంతలో... కృష్ణా ఎక్స్‌ప్రెస్ మరికొంతసేపట్లో ప్లాట్‌ఫారం మీదికి రాబోతున్నదని అనౌన్స్‌మెంట్ వినిపించింది.

శీను గబగబా కాఫీ త్రాగడం పూర్తిచేసి, ప్లాట్‌ఫారం మీదికి చేరుకున్నాడు.

కృష్ణా ఎక్స్‌ప్రెస్ స్టేషనులోకి ప్రవేశించింది. ట్రైనుతో పాటు తానూ పరుగెత్తుతూ, ట్రైను ఆగగానే ఓ స్లీపర్ కోచ్ ముందు నిలబడి "కూలీ... కూలీ..! సార్... మేడమ్... కూలీ..!" అని అరవసాగాడు. ప్రయాణీకులు ఒకరి తర్వాత ఒకరు దిగుతూంటే ఆశగా వాళ్ళవైపే చూడసాగాడు. చాలామంది ఓ చేత్తో చిన్న సూట్‌కేస్‌ను సునాయాసంగా పట్టుకుని స్టేషన్ ఎంట్రన్స్ వైపు నడవసాగారు. 'లెస్ లగేజ్- మోర్ కంఫర్ట్ అన్న సూత్రాన్ని తు.చ. తప్పకుండా పాటిస్తున్నారు వీళ్ళు!' అనుకున్నాడు శీను.

ఇంతలో... ట్రైను దిగుతున్న ఓ వ్యక్తిపై పడింది అతని దృష్టి!

అతన్ని చూసిన వెంటనే ఒక్కక్షణం షాకయ్యాడు శీను. 'అతను శంకరావు కదూ? అవును... శంకరావే! ఏడేళ్ల క్రిందట ఎలా ఉన్నాడో ఇప్పుడూ అలాగే ఉన్నాడు. తనను చూస్తే గుర్తుపడతాడేమో! అతను ఆ పని చేసేలోగా తను ఇక్కడ్నుంచి వెళ్లిపోవడం మంచిది!' అనుకుంటూ దూరంగా నడవబోయాడు.

అంతలో... అతను "కూలీ..." అంటూ శ్రీనుని పిలిచాడు.

శీను భుజంపైనున్న గుడ్డను తల చుట్టూ కట్టుకుంటూ, తన ముఖం అతనికి కనిపించకుండా తలవంచుకొని అతని ఎదురుగా నిలబడ్డాడు.

"విశాఖకు వెళ్లే ట్రైన్స్ ఏవైనా ఉన్నాయా ఇప్పుడు?" అతను అడిగాడు.

"ఇంకో అరగంటలో వస్తుంది సార్!"

"ఏ ప్లాట్‌ఫారం మీదికి వస్తుంది?"

చెప్పాడు శీను.

"లగేజ్ తీసుకొస్తావా?"

"అలాగే..." అంటూ లగేజ్ అందుకోబోయాడు.

"ఎంతివ్వమంటావ్?" అడిగాడు అతను.

"ఎంతో కొంత ఇవ్వండి సార్... పదండి!" అంటూ రెండు సూట్‌కేసులు తలపై పెట్టుకొని, ఎయిర్‌బ్యాగ్ చేతిలో పట్టుకుని ముందుకు కదిలాడు శీను.

అతను ప్లాస్టిక్ బుట్టను చేతిలో పట్టుకొని శీను వెనకే నడవసాగాడు.

ఒకటో నంబరు ప్లాట్‌ఫారం మీద లగేజ్ పెట్టి నిలబడ్డాడు శీను. అతను పదిహేను రూపాయలు శీను చేతిలో పెట్టి "చాలా..?" అన్నాడు.

"చాలు..!" అంటూ శీను డబ్బులు జేబులో పెట్టుకుని అక్కడ్నుంచి కదిలాడు. వెంటనే అతనికి ఓ ఆలోచన వచ్చింది.

'ఎన్నాళ్లనుంచో ఒంగోలుకు వెళ్లిరావాలని అనుకుంటున్నా శంకరావుకి భయపడి వెళ్లలేదు. ఇప్పుడు ఎటూ శంకరావు వైజాగ్ వెళ్తున్నాడు కాబట్టి- తను ఒంగోలు వెళ్లివస్తే? సుహాసినని

చూసి రావచ్చు. ఆమెను క్షమాపణ అడిగి మనసులోని భారం తీర్చుకోవచ్చు. తన స్నేహితులను కూడా కలవవచ్చు' అనుకున్నాడు.

రాత్రి పన్నెండు గంటలకు ఒంగోలు వైపు వెళ్లే ప్యాసింజరు ట్రైను ఎక్కాడు శీను. ఖాళీగా ఉన్న ఓ సీటులో కూర్చుని, వెనుకకు చేరగిలబడి కళ్ళు మూసుకున్నాడు.

గతం అతని కళ్ళముందు మెదిలింది.

“శీనూ... శీనూ...”

సుహాసిని పిలుపు విని, “వస్తున్నా ఆంటీ!” అంటూ పరుగెత్తుకొచ్చాడు శీను.

“నిన్నరాత్రి ఎక్కడికెళ్లావు?” సూటిగా అతన్నే చూస్తూ అడిగింది సుహాసిని

“చదువుకుందామని స్నేహితుని ఇంటికి వెళ్లాను. అట్నుంచటే సెకండ్ షో సినిమా కెళ్లాను.”

“అదేం అలవాటు? చదువుకునే కుర్రాళ్ళకి సెకండ్ షోలేమిటి?”

“నాకూ ఇష్టం లేదు. ఫ్రెండ్స్ బలవంతం చేస్తే వెళ్లాను.”

“ఆ విషయం నాకు ఫోన్ చేసి చెబితే మీ అమ్మతో చెప్పేదాన్నిగా! రాత్రంతా నిద్రపోకుండా ఆవిడ ఎంత ఆందోళనతో గడిపిందో తెలుసా?” కోపంగా అంది సుహాసిని.

“సారీ ఆంటీ... ఇకపై అలా చెయ్యను.”

విసురుగా ముఖం త్రిప్పుకుంది సుహాసిని.

“నిజం ఆంటీ... మీమీద ఒట్టు!”

“నాకు ఒట్లపై నమ్మకం లేదు.”

“మరి, దేనిపై నమ్మకం ఉందో చెప్పండి!”

“నీ మాట మీద నమ్మకం ఉంది. నీ ఇంటర్ చదువు పూర్తయ్యేదాకా మీ అమ్మకు చెప్పకుండా ఇలా సెకండ్ షోలకు వెళ్లి చదువు పాడుచేసుకోవనే నమ్ముతున్నాను.”

“థాంక్యూ... ఆంటీ!”

సుహాసిని తన ఫోర్షన్లోకి వెళ్లిపోయింది.

సుహాసిని భర్త శంకరావు తాముంటున్న తమ సొంత ఇంటిని రెండు ఫోర్షన్లుగా చేసి చిన్నఫోర్షను శీను వాళ్ళకు అద్దెకిచ్చాడు.

శంకరావు ఓ ఫ్లాక్టరీలో కార్మికుడు. ఎప్పుడూ సీరియస్ గా మొహం పెట్టుకొని కనిపిస్తాడు. కోపం ఎక్కువ అతనికి. ఫ్లాక్టరీలో తరచుగా ఎవరో ఒకరితో గొడవలు పడుతుంటాడు. కొన్నిసార్లు ఆ గొడవలు ఇంటివరకూ రావడం, సుహాసిని వాళ్ళకు సర్దిచెప్పడం జరుగుతూంటుంది. శీనుకి శంకరావు ఎదురుపడాలంటే భయమే. అయితే సుహాసిని మాత్రం అతన్ని అభిమానంగా చూసుకునేది. ఆమెకు ఆరునెలల కూతురుంది. పేరు... సుష్మ. శీనుకి తండ్రి లేడు. శంకరావు పనిచేసే ఫ్లాక్టరీలోనే పనిచేస్తూ ప్రమాదవశాత్తూ పైనుంచి క్రిందపడి మరణించాడు. కంపెనీ నష్టపరిహారంగా ఇచ్చిన డబ్బుల్ని బ్యాంకులో వేసుకుని ఆ వడ్డీతో జీవనం సాగిస్తోంది శీను తల్లి. ఓ ప్రైవేటు స్కూల్లో ఆయాగా కూడా పనిచేస్తోంది ఆమె.

ఇంటి బయట అరుగు మీద కూర్చుని తన స్నేహితుడు అమర్తో మాట్లాడుతున్న శీను దగ్గరకి సుహాసిని వచ్చింది.

“శీనూ... పాపను కాస్త చూసుకుంటావా? స్నానం చేసి వస్తాను. మీ అమ్మ కూడా బయటికెళ్లినట్లున్నారు!”

“అలాగే... ఇవ్వండి!” అంటూ సుష్మను అందుకున్నాడు శీను.

సుహాసిని వెళ్లిపోయాక “నువ్వు చాలా అదృష్టవంతుడివిరా!” అన్నాడు అమర్ - శీనుతో.

“ఎందుకు?”

“నిన్నరాత్రి మనం చూసిన సినిమాలోని టీచర్ లా నీ ప్రక్రింట్లో ఓ ఆంటీ ఉంది. ఆమెకి నీవంటే ఇష్టం ఉంది. ఆమెకో పాలుత్రాగే కూతురుంది. రొట్టె విరిగి నేతిలో పడటమంటే ఇదేరా!”

“ఛ... అలా మాట్లాడకు. నాకు అటువంటి ఆలోచనలు లేవు.”

“కబుర్లు చెప్పకు. ఈ మాట నాలుగేళ్ల ముందు అని ఉంటే నమ్మేవాడిని. మంచివయసులో ఉన్నావు. ఆమె అందాలు అలా ఎదురుగా కనిపిస్తున్నా చూడకుండా ఉన్నావంటే ఎలా నమ్మేది?”

“నేను నిజమే చెబుతున్నాను...”

“అయితే... నువ్వు బుద్ధిమంతుడవే! అంతేకాదు - చేతకానివాడివి కూడా! నీ స్థానంలో నేనుంటే ఈపాటికి ఆమె అందాల్ని ఆస్వాదించేవాడిని. దేనికైనా అదృష్టం ఉండాలి. సరే.. వస్తాను.”

అమర్ వెళ్లిపోయాడు... అతని మాటలు మాత్రం శీను చెవుల్లో మళ్లీమళ్లీ వినిపించసాగాయి. కొంతసేపటికి సుహాసిని వచ్చి సుష్మను అందుకుని, “థాంక్స్ శీనూ!” అని లోపలికి నడిచింది.

వెళ్తున్న సుహాసిని నడుము వంకే చూడసాగాడు శీను...

అతనికి ముందురోజు రాత్రి చూసిన సినిమాలోని దృశ్యాలు గుర్తుకొచ్చాయి. మలయాళం నుంచి తెలుగులోకి డబ్ చేయబడ్డ సినిమా అది! స్కూల్లో పాఠాలు చెప్పే టీచర్ ని ప్రేమించి, కామించి, అత్యాచారం చేయబోయి జైలుపాలైన ఓ విద్యార్థి కథ అది! చిత్రం చివరలో ఓ నీతి చెప్పినా - సినిమా మొత్తం ఆ టీచర్ పాత్రధారిణిచే ఎక్స్ పోజ్ చేయించి యువకుల మతుల్ని పోగొట్టిన సినిమా.

అప్పటివరకూ శీనుకి సుహాసిని అంటే గౌరవభావం ఉండేది. ఆ క్షణం నుంచీ ఆమెపై కోరిక మొదలైంది అతనిలో. అప్పట్నుంచీ వీలైనంత ఎక్కువసేపు సుహాసిని ఇంట్లో గడపసాగాడు. ఆమె అందాల్ని కళ్ళతోనే ఆస్వాదిస్తూ, ఆనందాన్ని పొందేవాడు. ఎంతో అలజడికి గురయ్యేవాడు.

క్లాసులో తన ర్యాంకు మూడు నుంచి ముప్పయ్యేకి పడిపోవడం గమనించే స్థితిలో లేడు అతను. ప్రియారిటీస్ మారిపోయాయి అతనికి. ఎలాగైనా సరే... సమయం చూసి సుహాసినిని అనుభవించాలి! అదే ప్రస్తుతం అతని మనసు నిండా ఉన్న ఆలోచన.

ఆరోజు కాలేజీకి శెలవు. ఇంట్లో కూర్చుని చదువుకుంటున్న శీనుకి సుహాసిని గుర్తుకొచ్చింది. తల్లి బంధువుల పెళ్ళికి వెళ్లిన విషయం, సాయంత్రందాకా ఇంటికి రాదన్న విషయం కూడా గుర్తుకొచ్చింది. లేచి సుహాసిని ఇంట్లోకి వెళ్లాడు. ఆ సమయంలో శంకరావు ఇంట్లో ఉండడని అతనికి తెలుసు.

లోపల సుహాసిని మంచంపై పడుకొని నిద్రపోతోంది. ఫ్యాన్ గాలికి ఆమె పైట స్థానభ్రంశం చెంది ఆమె అందాలు బహిర్గతమై ఉన్నాయి.

శీను పుస్తకం చేతిలో పట్టుకుని, ఆమె ముఖం దగ్గరగా మంచంపై కూర్చుని, చదువుకుంటున్నట్లు నటిస్తూ ఆమెనే చూడసాగాడు.

ఎంతసేపు చూసినా అతనికి తృప్తి కలగడం లేదు, కోరికా తీరడం లేదు. మెల్లగా లేచి ఆమె ప్రక్కనే మంచంమీద పడుకున్నాడు. చేతిని ఆమె నడుము వంపు పైన వేసి మెల్లగా అదిమాడు. తర్వాత అతని చేయి ఆమె పొట్టమీద కాసేపు తారాడి, పైకి వెళ్లింది.

చటుక్కున నిద్రలేచింది సుహాసిని.

ఎదురుగా శీను కనబడేసరికి ఆశ్చర్యంగా చూస్తూ లేచికూర్చుంది. శీను కూడా వేగంగా లేచి కూర్చున్నాడు. జరిగింది అర్థమైంది ఆమెకు. చాచి అతని చెంప మీద ఒక్కటిచ్చింది.

“ఎంత ధైర్యంరా నీకు రాస్కెల్? ఛో... బయటికి!” అంటూ అరిచింది.

భయంతో వణకుతూ నిలబడ్డాడు శీను. ఇంకెప్పుడూ అలా చెయ్యనని, ఎవరికీ చెప్పవద్దని ఆమెను బ్రతిమాలుదామని అనుకున్నాడు శీను. అయితే భయం వల్ల అతని నోటి నుంచి ఒక్కమాట కూడా బయటకు రాలేదు.

“ఆయన రానీ... నీ సంగతి చెబుతాను. నీ రక్తం కళ్ళజూస్తారు!” అంది ఆవేశంగా. ఆమెకు కోపంతో పాటు ఏడుపు కూడా వస్తోంది. అంత ప్రేమగా ఆదరించి, తమ్ముడిలా చూసుకున్న తనను అటువంటి దృష్టితో చూస్తాడని ఆమె ఊహించలేదు.

శీను అక్కడ్నుంచి కదిలి, పరుగెత్తినంత వేగంగా నడుచుకుంటూ వీధిలోకి వెళ్లిపోయాడు.



శీను వీధులన్నీ తిరుగుతూ సాయంత్రం వరకూ గడిపాడు.

అతని కళ్ళముందు సుహాసిని రుద్రరూపమే కనిపిస్తోంది. ఆమె ద్వారా జరిగిన విషయం వింటే తల్లి రియాక్షన్, శంకరావు యాక్షన్ ఎలావుంటుందో తలచుకొని భయపడసాగాడు.

ఇంటికి తిరిగి వెళ్లే ధైర్యం లేక రైల్వేస్టేషన్ చేరుకొని అప్పుడే కదులుతున్న ట్రైను ఎక్కేశాడు. మరుసటిరోజు తెల్లవారుఝామున విజయవాడలో ట్రైను దిగాడు. రెండ్రోజులు స్టేషన్లోనే ఆకలితో గడిపాడు. మూడోరోజు కళ్ళుతిరిగి పడిపోతే- రామయ్య అనే ఓ రైల్వేకూలీ నీళ్లు చల్లి స్పృహ తెప్పించాడు. శీను తను ‘అనాథ’ అని చెబితే జాలిపడి తనతో ఉండనిచ్చాడు.

క్రమంగా అక్కడే రైల్వేకూలీగా స్థిరపడ్డాడు. ఏడాది తర్వాత ఓరోజు ఒంగోలు నుండి విజయవాడ వచ్చిన తన స్నేహితుని ద్వారా తల్లి మరణించిన విషయం తెలిసింది అతనికి. ఓ మూలకు పోయి భోరున ఏడ్చాడు. ఆ తర్వాత ఒంగోలుకి వెళ్లాల్సిన అవసరం లేకపోయిందతనికి.



ఒంగోలులో ట్రైను దిగి నేరుగా సుహాసిని ఇంటికి వెళ్లాడు.

తాముండిన ఇంట్లో ఎవరో కాపురం ఉంటున్నారు. సుహాసిని ఏదో ఆఫీసులో ఉద్యోగం చేస్తోందని, సాయంత్రం ఇంటికి వస్తుందని చెప్పారు వాళ్ళు. ఆ ఇంటిని చూస్తూంటే తను తల్లితో, సుహాసినితో ఎంత ఆనందంగా గడిపేవాడో గుర్తొచ్చి ఏడుపొచ్చింది అతనికి.

అక్కడ్నుంచి స్నేహితుల ఇళ్లకు వెళ్లాడు.

వాళ్ళలో చాలామంది డాక్టర్లు, ఇంజనీర్లు అయి పట్టణాల్లో, విదేశాల్లో ఉద్యోగాలు చేసుకుంటున్నారు. ఊర్లో ఉన్న ఒకరిద్దరు కూడా లెక్కరల్లుగా, టీచర్లుగా పనిచేస్తున్నారు. తన జీవితంలో అతిముఖ్యమైన సమయంలో మనసుని చదువు నుంచి మళ్ళించి, జీవితాన్ని నాశనం చేసుకున్నానన్న బాధ అతన్ని కలచివేయసాగింది.

సాయంత్రం ఊరిచివర ఉన్న అంజనేయస్వామి ఆలయానికి వెళ్లాడు. దేవుణ్ణి దర్శించుకుని, గుడి ఆవరణలో కూర్చున్నాడు. తను తల్లితో, సుహాసినితో అనేకసార్లు ఆ గుడికి వచ్చిన విషయం గుర్తొచ్చింది అతనికి. అప్పుడు తన మనసులో ఎటువంటి చెడు ఆలోచనా లేదు. తల్లితో, అక్కతో కలిసివచ్చిన ఫీలింగే ఉండేది. 'ఆరోజు సెకండ్ షోకి వెళ్లివచ్చిన రోజు తన జీవితంలో అతి చెడ్డరోజు!' అనుకున్నాడు.

రాత్రి ఏడు గంటలకు సుహాసిని ఇంటికి వెళ్లాడు.

సుహాసిని అతన్ని గుర్తుపట్టలేదు. శీను తనెవరో చెప్పాక గుర్తుపట్టింది.

"ఏమైపోయావు ఇన్నేళ్లుగా?" ఆశ్చర్యంగా అడిగింది.

చెప్పాడు శీను. అయితే... రైల్వేకూలీగా ఉన్న విషయం చెప్పలేదు. విజయవాడలో ఉద్యోగం చేస్తున్నానని చెప్పాడు. "ఆరోజు నేను చేసిన తప్పుకి ఎంతో బాధపడుతున్నాను. మిమ్మల్ని కలిసి క్షమాపణ అడుగుదామని వచ్చాను. నేను చూసిన సినిమా, నా స్నేహితుని మాటలు నన్ను పెడదోవ పట్టించాయి. మీరు శంకరావుతో చెప్పి నన్ను కొట్టిస్తానని అన్నాక నాకు చాలా భయం వేసింది. అందుకే విజయవాడ పారిపోయాను" అన్నాడు శీను.

"నీతో అలా అన్నాను కానీ, ఆయనతో చెబితే నిన్ను చంపేస్తారేమోనన్న భయం కలిగింది. అందుకని ఆ ఆలోచన మానుకున్నాను. నీతో మంచిగా మాట్లాడి దారికి తేవాలని అనుకున్నాను. కానీ, నీవు నాకు ఆ అవకాశం ఇవ్వకుండా వెళ్లిపోయావు" అంది సుహాసిని.

షాక్ తిన్నట్టు చూస్తూండిపోయాడు శీను. 'తను సుహాసినితో ఆ విధంగా ప్రవర్తించి ఓ తప్పు చేస్తే- ఇంట్లోంచి పారిపోయి మరో తప్పు చేశాడు. ఆరోజు కాస్త ధైర్యంచేసి ఆగివుంటే ఈనాడు తన జీవితం ఇలా ఉండేది కాదు!' అనుకున్నాడు.

లేచి నిలబడిన శీనును చూసి, "అప్పుడే లేచావేం? భోజనం చేసి వెళ్లు!" అంది సుహాసిని.

"ఫర్వాలేదు. ఓ ఫ్రెండు భోజనానికి పిలిచాడు" అతనికి అక్కడ ఉండేకొద్దీ బాధ ఎక్కువవుతోంది. అందుకే అబద్ధం చెప్పాడు. నిజానికి అతని స్నేహితులెవరూ అతన్ని భోజనానికి పిలవలేదు. ముక్తసరిగా మాట్లాడి పంపించారు... అంతే!

"మీ అమ్మ పోయిన విషయం నీకెప్పుడు తెలిసింది?" సుహాసిని అడిగింది.

"ఆవిడ పోయిన ఆరునెలల తరువాత తెలిసింది."

"పాపం... నీమీద బెంగతోనే పోయింది. నీకు కబురు చేద్దామంటే నీవెక్కడున్నావో తెలియదు. ఈయనే అన్ని కార్యాలూ జరిపించారు."

శీనుకు ఏడుపు ముంచుకొచ్చింది. కుర్చీలో కూర్చుని చేతుల్లో ముఖం కప్పుకుని ఏడవసాగాడు.

"శీనూ... ప్లీజ్... ఏడవకు. అమ్మ పోయినా ఈ అక్క వుంది నీకు!" అంది సుహాసిని ఓదారుస్తూ.

శీను కళ్ళు తుడుచుకుని, “శంకరావుగారు లేరా?” అని అడిగాడు.

“లేరు. వైజాగ్ వెళ్లారు. ఆయన అక్కయ్య కూతురి పెళ్ళి! మేమూ ఆదివారం బయలు దేరుతున్నాం.”

“సుష్మ..?”

“ట్యూషన్ కెళ్లింది.”

మళ్ళీ లేచి నిలబడ్డాడు శీను.

“శీనూ... నువ్వు పెళ్ళి చేసుకున్నావా?”

లేదన్నట్టు తల అడ్డంగా ఊపాడు.

“తొందరగా చేసుకో!”

నవ్వాడు శీను. ఆ నవ్వులో జీవం లేదు... నిర్లిప్తత ఉంది, నిరాశ ఉంది. ‘ఆరోజు తన బుద్ధి వక్రించకుండా ఉంటే ఈరోజు సక్రమంగా పెళ్ళి చేసుకుని, సంసార జీవితాన్ని అనుభవిస్తూ, పిల్లాపాపలతో హాయిగా ఉండేవాడు’ అనుకున్నాడు.

అతని ముఖంలోని భావాల్ని చదివినట్లు సుహాసిని- “ఇప్పటికీ మించిపోయింది లేదు శీనూ... నీవు ప్రైవేటుగా చదివి డిగ్రీ పూర్తిచెయ్యి. పట్టుదలతో కృషి చేస్తే అది అసాధ్యమేమీ కాదు. ఇంటర్లో నువ్వు ర్యాంకు స్టూడెంట్‌వన్న విషయం మరిచిపోవద్దు. డిగ్రీ అయ్యాక ఏదైనా ఉద్యోగం దొరుకుతుంది. అప్పుడు ఈ కూలిపని మానెయ్యవచ్చు. నీకు నచ్చిన అమ్మాయిని పెళ్ళి చేసుకోవచ్చు” అంది.

ఆమె నోట ‘కూలి’ అన్న పదం విని ఆశ్చర్యంగా ఆమెవైపు చూశాడు.

“ఆయన ఉదయం ఫోన్ చేశారు. విజయవాడ స్టేషన్‌లో నిన్ను చూసిన విషయం చెప్పారు. నువ్వు ఆయన్ను పలకరించకపోయేసరికి- ‘నువ్వేనా? కాదా?’ అన్న అనుమానం వచ్చి నిన్ను పలకరించలేదట. ఆయన అటు వెళ్లగానే నువ్వు ఇటు వచ్చావని అర్థమైంది నాకు.”

శీను మొహంలో గిల్టీఫీలింగ్ కనిపించింది ఆమెకి.

“బాధపడకు శీనూ! నువ్వు దొంగతనం చేయడం లేదు... కష్టపడి సంపాదించుకుంటున్నావు. అయితే నువ్వు ఇంకా ఎదగాలి. నీ జీవితం అందంగా మలచుకోవడానికి నీకు ఎన్నో అవకాశాలున్నాయి. నేను చెప్పినట్లు చదువు పూర్తిచెయ్యి. నీకు ఉద్యోగం చూపించే బాధ్యత నాది. మంచి అమ్మాయిని చూసి పెళ్ళి చేసే బాధ్యత కూడా నాదే!” నవ్వుతూ అంది.

“అలాగే! మీ సలహా పాటిస్తాను. డిగ్రీ తెచ్చుకుని మిమ్మల్ని కలుస్తాను” దృఢనిశ్చయంతో అన్నాడు శీను. తర్వాత ఆమె దగ్గర శెలవు తీసుకుని వెళ్లిపోయాడు.

సుహాసిని మనసంతా బాధగా అన్పించింది... ‘శీను జీవితం అలా కావడానికి కారణం అతనే అయినా తన తప్పు కూడా ఉంది. వయసులో ఊళ్ళ కుర్రవాడితో చనువుగా, కాస్త అజాగ్రత్తగా ప్రవర్తించింది. తను అతన్ని ఓ తమ్ముడిలాగే భావించి ఉండవచ్చు. కాని, వయసులో ఉన్నప్పుడు సొంత అన్నదమ్ములతో కూడా జాగ్రత్తగా ఉండాలంటారు పెద్దలు.

శీనులో మార్పును గమనించి, అతన్ని కాస్త దూరంగా పెట్టి ఉంటే అతని జీవితం ఇలా అయ్యేది కాదు’ అనుకుంది సుహాసిని.

